



ಎಡದಿಂದ ಬಲಕ್ಕೆ

1. ಅಜ್ಜನ ಭಯದಿಂದಲೇ ಮಾಡಿದ್ದು ಎಣ್ಣೆ ಸ್ನಾನ (4)
3. ಶೂರರ ಸೆರೆಯಲ್ಲಿ ಯಾವುದೇ ಜಲ ಹಕ್ಕಿ? (3)
4. ತರ್ಜುಮೆ ಮಾಡುವ ಕಾರ್ಯ ಇಲ್ಲಿ ತ್ಯಜಿಸಲ್ಪಟ್ಟಿದೆ (3)
6. ಪಾರಿವಾಳದ ಮರಿಯನ್ನು ಮುಟ್ಟಿದರೇ ಸುವಾಸನೆಯೇ? (4)
7. ಗುಡಾಣದಿಂದ ತೆಗೆದದ್ದು - ಇದೇನು ಕಾಳು? (4)
9. ತೇಲಿಬಿಡಲು ತಕ್ಕದ್ದಲ್ಲ, ಇದು ಎಲ್ಲಿನ ಎಣ್ಣೆ (4)
12. ಹೊಳೆಯ ತಳದಿಂದಲೇ ಸೇತುವೆಗೆ ಅಡಿಪಾಯ (4)
14. ಭಾರೀ ಕಿತ್ತಾಟದಲ್ಲಿ ಹಿಂದುಮುಂದಾದ ಮೃದಂಗ ತಾಳ (3)
15. ವೈನತೇಯನಿಗೆ ತುಂಬಾ ಪ್ರಿಯಳಾದ ಮಹಿಳೆ (3)
16. ದುರಹಂಕಾರಿಯ ಬಳಿ ಇಲಿ ಬರಲು ಅಪ್ಪಣೆ ಚೀಚಿ ಇದೆಯೇ (4)

ಮೇಲಿಂದ ಕೆಳಕ್ಕೆ

1. ಅವನ ಸೋದರಳಿಯನ ಸಾಮರ್ಥ್ಯ ಅಸಾಧಾರಣ (4)
2. ನೋವನ್ನಿತ್ತು ನಂತರ ಬೆಣ್ಣೆ ನೀಡಿದರೆ ಹೇಗೆ? (4)
3. ವಿರಸವೇನೇ ಇರಲಿ ಈ ಸಂಗೀತ ರಾಗ ಕೇಳಿ (3)
5. ಗುರುತರ ಗಾತ್ರದ ಮೂಟೆಯ ತುಂಬ ಒಣ ಎಲೆ (3)
6. ಪರಶುರಾಮನಲ್ಲಿರುವ ಹಸುವಿನ ಒಡೆಯ ಈಶ್ವರ ತಾನೇ? (4)
8. ಮುನಿದವನ ಕಣ್ಣಿಗೆ ತಲೆಕೆಳಕಾಗಿ ಕಂಡಾನು ಸೂರ್ಯ (4)
10. ಲಟ್ಟಣಿಗೆಯಲ್ಲಿ ಬಿದ್ದ ಏಟು ತಾಗಿದ್ದು ಹಣೆಗೆ (3)
11. ಕಲಂಕಿತ ಜನರ ಸಂಖ್ಯೆ ನೂರಾರು ಸಾವಿರದಷ್ಟು (4)
12. ತರಕಾರಿಗಳಲ್ಲಿ ಎಷ್ಟೊಂದು ಬಗೆ ಬಗೆ ನೋಡಿ (4)
13. ಹತ್ತಣಿಸುವುದರೊಳಗೆ ಹಚ್ಚಬೇಕು ಮಣ್ಣಿನ ದೀಪ (3)

01-10-15ರ ಉತ್ತರಗಳು

ಎಡದಿಂದ ಬಲಕ್ಕೆ:

1. ಉದ್ದೇಶ; 3. ಪ್ರಾರಂಭ; 4. ಶಾಂಭವಿ; 6. ಅಭಿನಯ;
  7. ಅರವಿಂದ; 9. ನಿರುಪಾಯ; 11. ವೈರಮುಡಿ; 15. ರಜಾಯಿ;
  16. ರಭಸ; 17. ದಹಲಿ
- ಮೇಲಿಂದ ಕೆಳಕ್ಕೆ:
1. ಉಭಯ; 2. ಶಶಾಂಕ; 3. ಪ್ರಾಚೀನ; 5. ವಿಕಾರ; 6. ಅವನಿ;
  8. ದಮ್ಮಡಿ; 10. ಪಾಮರ; 12. ರಕ್ಕಸ; 13. ವಾಯಿದೆ;
  14. ಮುರಲಿ

## ಘೇಂಡಾ ಕೊಂಬಿಗೆ ಬೇಡಿಕೆ ಏಕೆ?

ವಾಸ್ತವವಾಗಿ ಘೇಂಡಾ ಕೊಂಬಿಗೆ ವಿಶೇಷ ಗುಣಗಳು ಏನೂ ಇಲ್ಲ. ಬಾಗಿರದ ಖಿಡ್ಡದಂತೆ ಘೇಂಡಾ ಮೃಗದ ಮುಖದ ಮೇಲೆ ಎದ್ದು ನಿಂತಂತೆ ಬೆಳೆಯುವುದಷ್ಟೇ ಈ ಕೊಂಬಿನ ವೈಶಿಷ್ಟ್ಯ. (ಚಿತ್ರ-3) ಆದರೆ ಇದೇ ಕೊಂಬಿಗೆ ದುರಂತಕರ ವಿಶೇಷವೊಂದಿದೆ- ಘೇಂಡಾದ ಜೀವಕ್ಕೆ ಅದು ಕಂಟಕಪ್ರಾಯ.

ಘೇಂಡಾ ಕೊಂಬು ಪ್ರಮುಖವಾಗಿ ಕೆರಟಿನ್, ಮೆಲನಿನ್ ಮತ್ತು ಕ್ಯಾಲ್ಸಿಯಂಗಳಿಂದ ಸಂಯೋಜನೆಗೊಂಡಿದೆ. ನಮ್ಮ ಕೂದಲು, ಚರ್ಮ ಮತ್ತು ಉಗುರುಗಳಲ್ಲಿನ ದ್ರವ್ಯಗಳೂ ಇವೇ. ಕ್ಯಾಲ್ಸಿಯಂ ಮತ್ತು ಮೆಲನಿನ್ ಗಳ ಮಿಶ್ರಣದ ಒಂದು ಸಾಂದ್ರ ದಂಡ; ಅದನ್ನು ಆವರಿಸಿದ ಕೆರಟಿನ್ ನ ದಪ್ಪ ಸಿಪ್ಪೆ - ಇದು ಘೇಂಡಾ ಕೊಂಬಿನ ಸ್ವರೂಪ. ಕುದುರೆಯ ಗೊರಸು, ಗಿಣಿಯ ಕೊಕ್ಕು ಅಂಥವುಗಳದೂ ಕೂಡ ಇದೇ ಬಗೆಯ ರಚನೆ- ದ್ರವ್ಯ ಸಂಯೋಜನೆ. ಹಾಗಿದ್ದರೂ ಘೇಂಡಾ ಕೊಂಬಿಗೆ ಜಗದಾದ್ಯಂತ ಅಪಾರ ಬೇಡಿಕೆ. ಅದಕ್ಕೆ ಬಂಗಾರಕ್ಕಿಂತ ಅಧಿಕ ಬೆಲೆ! ಪ್ರತಿ ಕಿಲೋಗ್ರಾಂ ನಲವತ್ತರಿಂದ ಅರವತ್ತು ಲಕ್ಷ ರೂಪಾಯಿ. ಈ ಕೊಂಬಿಗೆ ಏಕೆ ಇಷ್ಟೊಂದು ಬೇಡಿಕೆ?

ವಿಪರ್ಯಾಸ ಏನೆಂದರೆ ಅದಕ್ಕೆಲ್ಲ ಜಗದಾದ್ಯಂತ ಬಹುಕಾಲದಿಂದ ಗಾಢವಾಗಿ ಹರಡಿರುವ ಮೂಢನಂಬಿಕೆಗಳು ಮತ್ತು ಅಜ್ಞಾನ ಜನ್ಯ ಮಿಥ್ಯಾ ಕಲ್ಪನೆಗಳೇ ಕಾರಣ. ಮುಂದುವರೆದ ದೇಶಗಳೂ ಸೇರಿದಂತೆ ಜಗತ್ತಿನ ಬಹಳ ರಾಷ್ಟ್ರಗಳಲ್ಲಿ ಭಾರೀ ಸಂಖ್ಯೆಯ ಜನ ಘೇಂಡಾ ಕೊಂಬು ಸರ್ವರೋಗ ಸಂಜೀವಿನಿ ಎಂದು ನಂಬಿದ್ದಾರೆ. ಸರ್ವೇಸಾಮಾನ್ಯವಾದ ನೆಗೆಡಿ, ಜ್ವರ, ತಲೆಶೂಲೆಗಳಿಂದ ಆರಂಭಿಸಿ ಅಪರೂಪದ ಕ್ಯಾನ್ಸರ್ ವರೆಗೆ ಸಕಲ ವಿಧದ ಯಾವುದೇ ಹಂತದ ಅನಾರೋಗ್ಯಗಳನ್ನು ಶಮನಗೊಳಿಸುವ ಮಾಯಾಮಯ ಶಕ್ತಿ ಘೇಂಡಾ ಮೃಗದ ಕೊಂಬಿನಲ್ಲಿದೆ ಎಂದೇ ದೃಢವಾಗಿ ನಂಬಿದ್ದಾರೆ. ಘೇಂಡಾ ಕೊಂಬು ಪೌರೂಷ ವರ್ಧಕ ಎಂದು ಭಾವಿಸಿರುವವರೂ ಅಸಂಖ್ಯ. ಹಾಗಾಗಿ ಘೇಂಡಾ ಕೊಂಬಿನ ಪುಡಿಯನ್ನು, ಆ ಪುಡಿಯಿಂದ ತಯಾರಿಸಿದ



ಮಾತ್ರೆಗಳನ್ನು ( ಚಿತ್ರ - 2 ) ಎಷ್ಟೇ ಬೆಲೆಯನ್ನಾದರೂ ಕೊಟ್ಟು ಸೇವಿಸುವ ಶ್ರೀಮಂತ ಅಜ್ಞಾನಿಗಳು ಹೇರಳವಾಗಿದ್ದಾರೆ.

ಆದರೆ, ವಾಸ್ತವ ಏನೆಂದರೆ, ಘೇಂಡಾ ಕೊಂಬಿನಲ್ಲಿ ಯಾವುದೇ ಔಷಧೀಯ ಅಂಶ ಇಲ್ಲ. ಘೇಂಡಾ ಕೊಂಬಿನಲ್ಲಿರುವ ಸರ್ವ ದ್ರವ್ಯಗಳ ವೈಜ್ಞಾನಿಕ ವಿಶ್ಲೇಷಣೆ ನಡೆಸಿರುವ ತಜ್ಞರ ಪ್ರಕಾರ ಈ ಕೊಂಬನ್ನು ಯಾವುದೇ ರೂಪದಲ್ಲಿ, ಎಷ್ಟೇ ಪ್ರಮಾಣದಲ್ಲಿ ಸೇವಿಸುವುದರಿಂದಲೂ ಯಾವುದೇ ಪ್ರಯೋಜನವಿಲ್ಲ. ದಿವ್ಯಾಷಧವೆಂಬ ಮೂಢನಂಬಿಕೆಯಷ್ಟೇ ಅಲ್ಲದೆ ಅನೇಕ ಅರಬ್ ರಾಷ್ಟ್ರಗಳಲ್ಲಿ ಘೇಂಡಾ ಕೊಂಬಿನ ಹಿಡಿಯಿಂದ ಕೂಡಿದ ಬಾಕುಗಳನ್ನು ( ಚಿತ್ರ - 1 ) ಸೊಂಟ ಪಟ್ಟಿಯಲ್ಲಿ ಧರಿಸುವುದು ತುಂಬ ಪ್ರತಿಷ್ಠೆಯ ಶೋಕೆ. ಅಂತಹ ಪ್ರತಿ ಚೂರಿಯ ಬೆಲೆ ಹಲವು ಲಕ್ಷ ರೂಪಾಯಿಗಳು. ಹಾಗೆಯೇ ಘೇಂಡಾ ಕೊಂಬಿನಲ್ಲಿ ಕೆತ್ತಿದ ಕಲಾಕೃತಿಗಳಂತೂ ಅಪಾರ ಬೇಡಿಕೆ ; ಕೋಟ್ಯಂತರ ರೂ. ಬೆಲೆ. ಈ ಕಾರಣಗಳಿಂದ ಘೇಂಡಾಗಳ ಕಳ್ಳ ಬೇಟೆ ನಿರಂತರ ನಡೆದಿದೆ. ಅಡಗಿ ಕುಳಿತು, ಗುಂಡಿಕ್ಕಿ ಕೊಂದು, ಕೊಂಬನ್ನು ಕತ್ತರಿಸಿ ತೆಗೆದು ಸಾಗಿಸುವ ಕಳ್ಳದಂಧೆಯ ಅಂತರರಾಷ್ಟ್ರೀಯ ಜಾಲವೇ ಇದೆ. ಹಾಗಾಗಿ ದಿನೇ ದಿನೇ ಘೇಂಡಾಮೃಗಗಳ ಸಂಖ್ಯೆ ಕುಸಿಯುತ್ತಿದೆ.

■ ಎನ್. ವಾಸುದೇವ್